

صحیحین اور جامع ترمذی کے نام اور صحیح بخاری کے نسخوں کا ذکر

(۲/۲)

از: مولانا محمد شوکت علی بھگلپوری

شیخ الحدیث دارالعلوم سعادت دارین، بھروچ

صحیح مسلم کا نام

امام مسلم کی جامع صحیح مصر، شام، ہندوستان، ترکی، اور عرب کے بہت سے مغربی ممالک میں لاکھوں کی تعداد میں چھپ چکی ہے؛ لیکن تعجب ہے کہ آج تک کسی مطبوعہ نسخہ کے سرورق پر امام مسلم بن الحجاج القشیری النیسابوری کا رکھا ہوا نام طبع نہ ہو سکا ”صحیح بخاری“ اور ”جامع ترمذی“ کی طرح ”صحیح مسلم“ کا اصل نام بھی آج تک علماء اور طلبہ کی نگاہوں سے اوجھل ہے؛ جو کتاب کے تعارف اور مضمون کتاب سے واقفیت کے سلسلے میں بہت بڑا نقص و عیب ہے، اس لیے کتب خانوں اور مطابع کے ذمہ داروں سے گزارش ہے کہ آئندہ چھپنے والے نسخوں میں اس کا تدارک کریں اور کتاب کے شروع میں صحیح مسلم کا اصل اور پورا نام چھاپ کر طالبین کی معرفت، ان کے اعتماد، کتاب کی عظمت اور اس کی قدر و قیمت کو بڑھائیں؛ تاکہ قارئین کے ذہنوں میں نام پر نگاہ پڑتے ہی کتاب کے وہ مضامین راسخ ہو جائیں جو تالیف کتاب کے وقت مؤلف کے پیش نظر رہے ہیں، اور انھیں خاکوں کو سامنے رکھ کر کتاب کے طویل نام رکھے ہیں۔

اس سے بھی زیادہ حیرت انگیز بات یہ ہے کہ آج تک مسلم شریف کی جو شروحات علماء کے یہاں رائج و عام ہیں؛ جیسے امام مازری، قاضی عیاض، علامہ ابن الصلاح، ابوالعباس قرطبی، علامہ ابی، شیخ سنوسی اور شیخ عابد سندھی وغیرہ کبار علماء کی شروحات صحیح مسلم، اُن میں بھی کہیں اس کتاب کا اصل نام درج نہیں ہے، جس کی وجہ بظاہر اس کے سوا کچھ نہیں معلوم ہوتی کہ ان حضرات نے لفظ

صحیح کو اصل نام کے قائم مقام سمجھ لیا ہے؛ اس لیے پورا نام بیان کرنا ضروری نہیں سمجھتے، تاہم بعض تذکرہ نویسوں، سوانح نگاروں اور ماہرین رجال نے اپنے انجبات و فہارس میں صحیح مسلم کا پورا نام بھی بیان کیا ہے، (فجزاہم اللہ عننا و عن جميع الأمة في الدارين خير صَلَّى اللَّهُ عَلَيْهِ وَسَلَّمَ)۔

(۱) چنانچہ محدث کامل صاحب ضبط و اتقان حافظ ابوبکر محمد بن خیر الاشعری المتوفی ۵۷۵ھ نے اپنی کتاب ”فہرست ما رواہ عن شیوخہ“ میں صحیح مسلم کا پورا نام ”المُسْنَدُ الصَّحِيحُ الْمُخْتَصَرُ مِنَ السَّنَنِ بِنَقْلِ الْعَدْلِ عَنِ الْعَدْلِ عَنِ رَسُولِ اللَّهِ صَلَّى اللَّهُ عَلَيْهِ وَسَلَّمَ“ تحریر کیا ہے۔

(۲) اور قاضی عیاض نے اپنی کتاب ”مَشَارِقُ الْأَنْوَارِ عَلَى صِحَاحِ الْأَثَارِ“ اور ”الغنية“ میں صحیح مسلم کا یہی نام معمولی اختصار کے ساتھ ”المُسْنَدُ الصَّحِيحُ الْمُخْتَصَرُ بِنَقْلِ الْعَدْلِ عَنِ الْعَدْلِ عَنِ رَسُولِ اللَّهِ صَلَّى اللَّهُ عَلَيْهِ وَسَلَّمَ“ ذکر فرمایا ہے۔ اس میں ”من السنن“ کا لفظ نہیں ہے۔

(۳) اور امام عبدالحق بن غالب بن عطیہ الاندلسی (المولود: ۴۷۱ھ، المتوفی: ۵۴۱ھ) نے ”فہرست ابن عطیہ“ میں صحیح مسلم کا نام ”المُسْنَدُ الصَّحِيحُ بِنَقْلِ الْعَدْلِ عَنِ الْعَدْلِ عَنِ رَسُولِ اللَّهِ صَلَّى اللَّهُ عَلَيْهِ وَسَلَّمَ“ تحریر فرمایا ہے، اس میں امام ابن عطیہ اندلسی نے اپنے شاگرد رشید حافظ ابن خیر اشعری کے بیان کردہ نام کے مقابلے میں اختصار سے کام لیتے ہوئے ”المختصر من السنن“ کا لفظ ذکر نہیں کیا ہے، جس سے اصل نام میں نقص پیدا ہو گیا ہے۔

(۴) حافظ علائی نے بھی اپنے اساتذہ اور مرویات کی یادداشت کے سلسلے میں مرتب کردہ کتاب ”اِثَارَةُ الْفَوَائِدِ الْمَجْمُوعَةِ فِي الْإِشَارَةِ إِلَى الْفَرَائِدِ الْمَسْمُوعَةِ“ میں صحیح مسلم کا بیعینہ یہی نام ”المُسْنَدُ الصَّحِيحُ بِنَقْلِ الْعَدْلِ عَنِ الْعَدْلِ عَنِ رَسُولِ اللَّهِ صَلَّى اللَّهُ عَلَيْهِ وَسَلَّمَ“ لکھا ہے، موصوف نے بھی اختصار سے کام لیتے ہوئے امام ابن عطیہ ہی کی طرح ”المختصر من السنن“ کو نام میں شامل نہیں کیا ہے۔

تلاش و جستجو سے کتابوں میں صحیح مسلم کے یہی تین نام مل پائے ہیں جو خاصے طویل ہیں، ورنہ تو عام طور پر سوانح نگار اکابر مصنفین اس کتاب کا نام صرف ”المُسْنَدُ الصَّحِيحُ“ لکھتے ہیں، جیسا کہ حافظ ذہبی نے ”سِيرُ الْأَعْلَامِ النَّبَلَاءِ“ اور ”تذكرة الحفاظ“ میں، حاکم نے اپنی کتاب ”تَسْمِيَةُ مَنْ أَخْرَجَهُمُ الْبُخَارِيُّ وَالْمُسْلِمُ“ میں، حافظ ابن منجويہ الاصفهانی

(المولود: ۳۴۷ھ المتوفی: ۴۲۲ھ) نے ”رجال صحیح مسلم“ میں، ابن الصلاح نے ”صیانة صحیح مسلم“ میں، امام نووی نے ”مُقَدَّمَةٌ شرح صحیح مسلم“ میں، محمد بن جابر الاندلسی (المولود: ۶۷۳ھ المتوفی ۷۵۹ھ) نے ”برنَامَجُ الوادیِ آشی“ میں، اور احمد بن علی البکوی الوادیِ آشی المتوفی: ۹۳۸ھ نے اپنی کتاب ”تَبْتُ البَلَوِي“ میں تحریر کیا ہے۔ حتیٰ کہ حافظ خطیب بغدادی (المولود: ۳۹۲ھ المتوفی ۴۶۳ھ) نے اپنی کتاب ”تاریخ بغداد“ میں امام مسلم کے حالات کے ضمن میں یہاں تک تحریر فرمایا ہے کہ خود مصنف کتاب نے بھی اس کا نام ”المُسْنَدُ الصَّحِيحُ“ رکھا ہے، خطیب نے امام مسلم کا قول ان الفاظ میں نقل کیا ہے ”صَنَّفْتُ هَذَا الْمُسْنَدَ الصَّحِيحَ“ من ثلاث مائة الفِ حَدِيثٍ مَسْمُوعَةٍ“ کہ میں نے اپنی اس کتاب ”المسند الصحیح“ کو تین لاکھ سنی ہوئی حدیثوں میں سے منتخب کر کے لکھا ہے، بظاہر اس اختصار کی وجہ یہ معلوم ہوتی ہے کہ پورا نام ذکر کرنے کی ضرورت نہ ہونے کی وجہ سے ان اکابر محدثین اور خود مصنف نے بھی نام کا صرف شروع حصہ ذکر کرنے پر اکتفا کیا ہے؛ بلکہ اس سے بھی بڑھ کر بات یہ ہے کہ مصنف بعض جگہ تو نام کا صرف پہلا لفظ ”المسند“ ہی ذکر کرتے ہیں، حافظ ابن الصلاح نے ”صیانة صحیح مسلم“ میں اور امام نووی نے ”مقدمہ شرح صحیح مسلم“ میں اس کی مثال میں امام مسلم کے تین قول پیش کیے ہیں جو درج ذیل ہیں:

(۱) فَقَالَ مَا وَضَعْتُ سَيِّئًا فِي هَذَا الْمُسْنَدِ إِلَّا بِحُجَّةٍ.

(۲) وَقَالَ أَيْضًا عَرَضْتُ كِتَابِي هَذَا الْمُسْنَدَ عَلَى أَبِي زُرْعَةَ الرَّازِيِّ.

(۳) وَقَالَ أَيْضًا لَوْ أَنَّ أَهْلَ الْحَدِيثِ يَكْتُبُونَ مِثْلِي سَنَةَ الْحَدِيثِ فَمَدَارَهُمْ

على هذا ”المسند“ یعنی المسند الصحیح.

ان تفصیلات کا حاصل یہ ہے کہ صحیح مسلم کے نام میں ”الجامع“ کا لفظ نہیں ملتا؛ البتہ حافظ ابن حجر نے ”تہذیب التہذیب“ میں اور علامہ محمد کتانی نے ”الرسالة المستطرفة“ میں اس کتاب کا ذکر صرف ”الجامع“ کے نام سے، اور ملا علی قاری نے ”مرقاۃ شرح مشکاۃ“ میں، اور حاجی خلیفہ چلبی نے ”كشف الظنون“ میں اور ”ہدیۃ العارفين“ میں ”الجامع الصحیح“ کے نام سے ذکر کیا ہے۔ ایسا لگتا ہے کہ ان حضرات نے محض شہرت کی بنیاد پر کتاب کے مضامین اور مندرجات و اوصاف کو دیکھتے ہوئے اصطلاح محدثین کے پیش نظر صحیح مسلم کو جامع کہہ دیا ہے، اسم علم کے طور پر نہیں؛ کیوں کہ علماء حدیث کی تصریح کے مطابق صحیح مسلم بہر حال جامع ہے، جامع

حدیث کی اس کتاب کو کہتے ہیں جس میں آٹھ طرح کے مضامین ہوں، درج ذیل شعر میں ان سب کا اجمالی ذکر ہے۔

سِیرٌ، آدابٌ تفسیرٌ وعقائدٌ
فتنٌ، احکامٌ، اشراطٌ ومناقبٌ

صحیح مسلم میں یہ آٹھوں مضامین موجود ہیں؛ اس لیے اس کے جامع ہونے میں کوئی شبہ نہیں ہے، حضرت شاہ عبدالعزیز صاحب محدث دہلوی (المولود: ۱۱۵۹ھ المتوفی: ۱۲۳۹ھ) اپنی کتاب "العُجَالَةُ النَّافِعَةُ" میں تحریر فرماتے ہیں کہ صحیح مسلم میں بہت سے مضامین و علوم وافر مقدار میں موجود ہیں، مگر اس میں تفسیر و قرأت کی احادیث نہیں ہیں؛ اس لیے یہ جامع نہیں ہے، اکابر محدثین و علماء شاہ صاحب رحمہ اللہ کی بات کو خلاف حقیقت قرار دیتے ہیں، ایک تو اس لیے کہ حافظ ابن حجر، علامہ مجد الدین صاحب القاموس، ملا علی قاری اور حاجی خلیفہ چلپی وغیرہ محققین علماء کی جماعت نے اس کو جامع کہا ہے، دوسرے اس لیے کہ تفسیر و قرأت کی احادیث گو قلیل ہی سہی مگر صحیح مسلم میں موجود ہیں؛ اس لیے اس کے جامع ہونے میں شبہ نہیں۔

صحیح مسلم میں احادیث تفسیر کم کیوں ہیں؟

رہی یہ بات کہ صحیح مسلم میں تفسیر کی روایات کم کیوں ہیں؟ تو اس کی کئی وجوہات ہیں:

(۱) امام مسلم رحمہ اللہ نے اپنی اس کتاب میں مسند و مرفوع احادیث کا التزام کیا ہے اور تفسیر کے باب میں ایسی احادیث کم ہیں۔

(۲) جو حدیثیں ان کی شرائط کے مطابق نہیں ہوتیں مصنف ان کو اس کتاب میں درج نہیں کرتے۔

(۳) جس مضمون کی حدیث کسی جگہ ذکر کرتے ہیں، اس کے متعلق تمام احادیث کو ایک ہی جگہ جمع کر دیتے ہیں، پھر دوسری جگہ اس کو نہیں لاتے، تکرار سے بے انتہاء پرہیز کرتے ہیں (الا ماشاء اللہ) تفسیر سے متعلق احادیث مرفوعہ مسندہ کا بھی یہی حال ہے کہ امام نے ان روایات کو شدت مناسبت کی بنا پر مختلف تراجم کے تحت پوری کتاب میں پھیلا دیا ہے، اگر ان سب کو جمع کیا جائے تو تفسیر کا اچھا خاصا ذخیرہ ہو جائے گا۔

(۴) احادیث مرفوعہ مقطوعہ، آثار صحابہ و تابعین اور ائمہ لغت کے اقوال جن کو امام بخاری

اور امام ترمذی رحمہما اللہ اپنی جوامع میں نقل کرتے ہیں امام ان سے حد درجہ اجتناب کرتے ہیں، یہ ہیں وہ وجوہات جن کی بنا پر مسلم شریف میں تفسیر و قرأت کی روایات کم معلوم ہوتی ہیں۔

اب رہ جاتا ہے یہ سوال کہ کیا صحیح مسلم کے نام کے ساتھ جامع کا لفظ شامل کیا جائے گا یا نہیں؟ تو اس کا جواب یہ ہے کہ محدثین کرام کے یہاں صحیح مسلم جامع سے معروف و مشہور ہے، اگر نام کے ساتھ یہ لفظ نہ لکھا جائے تو کسی کو یہ شبہ ہو سکتا ہے کہ شاید یہ کوئی اور کتاب ہے، اس کا تقاضا یہ ہے کہ نام کے شروع میں جامع کا لفظ لکھا جائے؛ لیکن دوسری طرف یہ بات بھی کہ خود مصنف نے نام کے ساتھ جامع کا لفظ شامل نہیں کیا ہے، اس لیے اصل نام کی حفاظت و بقا کا تقاضا یہ ہے کہ جامع کا لفظ نام کے ساتھ نہ لکھا جائے؛ ہاں اس شخص کے لیے کہ یہ کوئی اور کتاب نہیں ہے، سرورق کے ماتھے پر ”جامع مسلم“ کا لفظ لکھ دیا جائے تو کوئی حرج نہیں۔
(ہذا ما عندی والعلم عند اللہ)

صحیح مسلم کے روایت

صحیح مسلم کی روایت کا سلسلہ تین اکابر سے چلا ہے، جن میں سے دو امام مسلم کے شاگرد ہیں اور ایک امام مسلم کے شاگرد ابراہیم کے شاگرد ہیں:

(۱) امام مسلم رحمہ اللہ کے خاص الخاص شاگرد رشید اپنے زمانے کے بڑے فقیہ اور عابد و زاہد جن کے ہونہار ہونے کے لیے بس اتنا ہی کافی ہے کہ حضرت الامام نے انھیں کے لیے صحیح مسلم کی قرأت شروع کی تھی، جس سے رمضان ۲۵۷ھ میں فراغت ہوئی تھی اور انھیں کی روایت سے صحیح مسلم کو شہرت و مقبولیت نصیب ہوئی، یہ ہیں شیخ ابواسحاق ابراہیم بن محمد بن سفیان النیسابوری المتوفی: ۳۰۸ھ۔

(۲) بلاد مغرب میں ایک اور شاگرد جن سے صحیح مسلم کی روایت کی گئی ہے، شیخ ابو محمد احمد بن علی القلانسی ہیں، موصوف کی روایت کا سلسلہ صرف بلاد مغرب تک محدود رہا، ان کی روایت کو وہ مقبولیت حاصل نہ ہو سکی، جو شیخ ابراہیم کی روایت کو حاصل ہوئی۔ دوسری بات یہ ہے کہ قلانسی کو صحیح مسلم کے آخری تین اجزاء کا سماع براہ راست امام مسلم سے حاصل نہیں؛ بلکہ ان اجزاء کا سماع ابراہیم کے شاگرد ابو احمد جکوف دی سے ہے۔

(۳) تیسرے بزرگ جن سے مسلم شریف کی روایت چلی ہے، وہ شیخ ابراہیم کے شاگرد

ابو احمد محمد بن عیسیٰ بن محمد بن عبدالرحمن بن کھزویہ بن منصور الزاہد النیسابوری الجبلی (بضم الجیم وفتح) المتوفی: ۲۴ ذی الحجہ ۳۶۸ھ الثلاثا، ہیں، ۸۰ سال کی عمر میں وفات ہوئی موصوف کی وفات سے صحیح مسلم کے سماع کا سلسلہ ختم ہو گیا، ان کے بعد جن لوگوں نے بھی شیخ ابراہیم سے سماع کی بات کہی ہے وہ غیر ثقہ ہیں۔ (دیکھئے مقدمہ شرح صحیح مسلم للنووی)

جامع ترمذی کا نام

امام ترمذی رحمہ اللہ کی جامع بھی حدیث پاک کی مشہور و مقبول ترین کتابوں میں سے ایک ہے، جس کے بلاد مصر و شام اور ہند و سندھ وغیرہ سے لاکھوں لاکھ نسخے چھپ کر علماء اور طلباء کے ہاتھوں میں پہنچ چکے ہیں، مگر صحیحین ہی کی طرح؛ بلکہ اس سے کئی گنا بڑھ کر اس کتاب کے نام کے بارے میں بھی لاپرواہی کا معاملہ کیا گیا، آج تک کسی بھی مطبوعہ نسخے کے شروع میں امام ترمذی رحمہ اللہ کا رکھا ہوا اصل اور پورا نام نہیں چھپ سکا، دنیا جانتی ہے کہ شیخین نے صحیحین میں صرف احادیث صحیحہ کو جمع کرنے کا اہتمام فرمایا ہے؛ اس لیے اگر صحیحین کا اصل نام کسی کو نہ معلوم ہو تو اس میں کوئی حرج نہیں، مقصد حاصل ہو جائے گا، جامع ترمذی کا معاملہ الگ ہے، اس میں صحیح و ضعیف، مرفوع و مقطوع ہر طرح کی حدیثیں حسب مقصد جمع کی گئی ہیں، اور اسی اعتبار سے مؤلف رحمہ اللہ نے اس کا نام بھی رکھا ہے، ایسی صورت میں جامع ترمذی کا اصل نام معلوم نہ ہونا طلبہ کے ذہنوں پر بڑا خراب اثر ڈالے گا؛ کیوں کہ نام کے بغیر بنیادی مضامین کی طرف ذہن کی رسائی مشکل ہے، غور طلب بات یہ بھی ہے کہ جب نام معلوم نہ ہونے کا اثر اتنا خراب ہے، تو پھر کتاب کے سرورق پر مضامین کتاب کے خلاف نام یا غلط نام لکھنے کا کتنا خراب اثر پڑے گا، غضب کی بات ہے کہ جامع ترمذی کے مطبوعہ قاہرہ پھر مطبوعہ بیروت کے سرورق پر کتاب کا نام ”صحیح الترمذی بشرح الامام ابن العربی“ چھپا ہوا ہے؛ جبکہ یہ نام غلط ہے، بھلا جب اس کتاب میں ضعیف و معلول ہر طرح کی احادیث ہیں، تو پھر اس کا نام صحیح کیسے ہو سکتا ہے، اس سے بڑھ کر تعجب کی بات یہ ہے کہ شیخ احمد شاہ رحمہ اللہ جیسے محقق و نقاد عالم اور محدث کامل جنہوں نے جامع ترمذی کے متن کی تحقیق اور اس کی شرح میں وقیع و گراں قدر خدمت انجام دی ہے، انہوں نے بھی اپنی شرح ترمذی کے شروع میں اس کتاب کا نام ”الجامع الصحیح وهو السنن الترمذی“ لکھا ہے، جہاں تک اس نام کے جزو ثانی ”سنن الترمذی“ کی بات ہے، تو مضامین و مندرجات کتاب کی

طرف نظر کرتے ہوئے کہا جاسکتا ہے کہ یہ ٹھیک ہے، جیسا کہ بہت سے اثبات و فہارس وغیرہ میں اس کتاب کو سنن کہا گیا ہے۔

حیرت ناک بات یہ ہے کہ جس طرح قدیم محدثین اور تذکرہ نگاروں نے اپنی اپنی کتابوں میں امام ترمذی رحمہ اللہ کی سوانح تحریر کی، اور امام موصوف کی علمی خدمات کا واقع انداز میں تذکرہ کر کے انھیں خراج تحسین پیش کیا ہے، جیسے حافظ مزنیؒ، نے ”تہذیب الکمال“ میں، حافظ ذہبی نے ”میزان الاعتدال“ اور ”سیر اعلام النبلاء“ میں، حافظ ابن حجر نے ”تہذیب التہذیب“ میں، حاجی خلیفہ چلپی نے ”کشف الظنون عن أسامی الكتب والفنون“ میں، اور شیخ محمد بن جعفر الکتائی نے اپنی کتاب ”الرسالة المستطرفة لبيان كُتُبِ السُّنَنِ الْمُشْرِفَةِ“ میں؛ مگر ان میں سے کسی نے بھی جامع ترمذی کا اصل نام بیان نہیں کیا، ان حضرات کے طرز عمل نے کتاب کے نام کو مزید پردہ خفا میں ڈال دیا ہے۔

ٹھیک اسی طرح ماضی قریب کے محققین، شارح، اور مختلف جہات سے جامع ترمذی کی خدمت کرنے والے اکابر علماء و محدثین: جیسے شارح ترمذی حضرت مولانا یحییٰ کاندھلویؒ، انکے فرزند ارجمند حضرت شیخ زکریا کاندھلویؒ، علامہ عبدالرحمن مبارک پوریؒ، علامہ محمد یوسف بکوریؒ، شیخ احمد شاکرؒ، شیخ احمد مغفدؒ، دکتور نور الدین عنترؒ، دکتور اکرم العمریؒ، شیخ ناصر الدین البانیؒ وغیرہ مشائخ کرام نے بھی اپنی اپنی شروحات، تحقیقات، مقالات اور کتابوں میں کہیں ایک بار بھی جامع ترمذی کا پورا اور صحیح نام درج نہیں فرمایا، جس کی بنا پر کتاب کا اصل نام پوشیدہ سے پوشیدہ تر ہو گیا ہے، اس کی وجہ بظاہر یہ معلوم ہوتی ہے کہ نام طویل ہونے کی وجہ سے ان حضرات نے ایسے مختصر نام کو کافی سمجھا، جس سے یہ معلوم ہو جائے کہ یہ فلاں کتاب ہے اور بس، لیکن یہ عذر اس وقت قابل قبول گردانا جاتا ہے جب کسی کتاب کا حوالہ یا اس کتاب کا اقتباس بارہا نقل کرنا ہو؛ کیوں کہ بار بار پورا نام ذکر کرنا حرج کا باعث ہوتا ہے؛ مگر جب کسی کتاب اور اس کے مصنف کا تعارف کرنا مقصود ہو تو اس وقت مصنف کا وضع کردہ پورا نام بیان کرنا ضروری ہوتا ہے؛ تاکہ کتاب کے مضامین اور اس کے نہج و انداز کا اچھی طرح تعارف ہو جائے، ایسے وقت میں اختصار کا عذر مسموع نہیں ہوتا۔ (واللہ اعلم بالصواب)

تاہم مقام مسرت ہے کہ حافظ ابن خیر الاشبیلی رحمہ اللہ المتوفی: ۵۷۵ھ نے اپنی کتاب ”فہرست ما رواہ عن شیوخہ“ میں صحیحین کی طرح جامع ترمذی کا بھی اصل اور پورا نام تحریر

فرما کر طلبہ پر احسان عظیم فرمایا ہے، موصوف تحریر فرماتے ہیں کہ جامع ترمذی کا اصل اور پورا نام ”الجامعُ الْمُخْتَصَرُ مِنَ السُّنَنِ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ وَمَعْرِفَةُ الصَّحِيحِ وَالْمَعْلُولِ وَمَا عَلَيْهِ الْعَمَلُ“ ہے۔

شیخ عبدالفتاح ابوعدّہ رحمہ اللہ اپنی کتاب ”تحقیق اسمی الصحیحین واسم جامع الترمذی“ (ص: ۵۵-۵۷) میں تحریر فرماتے ہیں کہ البتہ الاسلامی کی دعوت پر مؤرخہ ۱۴۱۱ھ کی کانفرنس میں شرکت کے لیے میرا جدہ جانا ہوا، تو وہاں میری ملاقات عصر حاضر کے ایک بالغ نظر فاضل دکتور محمد مصطفیٰ الاعظمی سے ہوئی، ان کے ساتھ دیر تک علمی مذاکرہ رہا، دوران گفتگو موصوف سے میں نے عرض کیا کہ کتب ستہ پر نئے سرے سے کام کرنے اور ان کو تحقیقات کے ساتھ دور حاضر کے تقاضہ کے مطابق نئے لباس میں صحیح ناموں کے ساتھ چھپوانے کی ضرورت ہے؛ کیوں کہ آج کل ہمارے فضلاء و طلبہ صحیح بخاری، صحیح مسلم، اور جامع ترمذی جیسی عظیم و معروف کتابوں کے نام تک سے ناواقف ہیں، حد یہ ہے کہ جامع ترمذی کے بعض مطبوعہ نسخوں کے شروع میں ایسے نام چھپے ہوئے ہیں، جو مضامین کتاب سے قطعاً میل نہیں کھاتے ہیں، ناچیز نے فاضل موصوف سے یہ بھی عرض کیا کہ ”الإسناد من الدین“ کے نام سے میں نے ایک رسالہ لکھ کر ایک سال قبل ایک مطبع والے کو دیا ہے، اس میں تحقیق کر کے جامع ترمذی کا اصل نام ”الجامعُ الْمُخْتَصَرُ مِنَ السُّنَنِ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ وَمَعْرِفَةُ الصَّحِيحِ وَالْمَعْلُولِ وَمَا عَلَيْهِ الْعَمَلُ“ لکھا ہے، اور اپنے ساتھ موجود تصحیح کے لیے آیا ہوا پروف ان کو دکھایا، موصوف نے کہا کہ میرے پاس جامع ترمذی کا ایک قدیم مخطوط ہے، اس کے شروع میں اس کتاب کا یہی نام درج ہے جو آپ نے تحریر کیا ہے، مجھے بڑی مسرت ہوئی، میں نے ان سے درخواست کی کہ آپ مجھے اس مخطوط کے نام والے صفحہ کا زیر اس رسالہ فرمادیں تو آپ کا بڑا کرم ہوگا، میں اس کو اپنے اس رسالے کے اخیر میں اپنی تحقیق کی تائید و تقویت اور ناظرین کے ملاحظہ کے لیے چھپوا دوں گا؛ چنانچہ موصوف نے اپنے مقام پر پہنچ کر جامع ترمذی کے دو قدیم مخطوطہ نسخوں کے سرورق کا عکس ارسال فرمایا، دونوں کے شروع میں جامع ترمذی کا یہی نام لکھا ہوا ہے، اس لیے مطابع اور کتب خانے کے مالکان سے ہماری درد مندانه گزارش ہے کہ وہ حضرات آئندہ چھپنے والے ترمذی شریف کے شروع میں کتاب کا پورا اور اصل نام چھاپیں؛ تاکہ فضلاء کرام کو کتاب کی عظمت و اہمیت اور اس کے مشمولات و مندرجات کا صحیح اندازہ ہو سکے۔

جامع ترمذی کے رُواة

جامع ترمذی کے مشہور شارح علامہ سید سُلیمان الدُّمَنْتِي الْجَمْعَوِي رحمہ اللہ اپنی کتاب ”نَفْعُ قُوْتِ الْمُعْتَدِي عَلٰی جَامِعِ التَّرْمَذِي“ کے مقدمہ میں تحریر فرماتے ہیں کہ حافظ ابو جعفر ابن الزبیر اپنے ”برنانج“ میں تحریر فرماتے ہیں کہ جامع ترمذی کو صاحب کتاب سے چھ حضرات روایت کرتے ہیں، جن کے نام حسب ذیل ہیں:

- (۱) ابو العباس محمد بن احمد بن محبوب بن فضیل الحُجُبِي المروزي المتوفى: ۳۴۶ھ
- (۲) ابوسعید الہشیم بن کلب بن شریح بن مَعْقِل الشاسی محدث ماوراء النہر المتوفى ۳۳۵ھ
- (۳) ابوذر محمد بن ابراہیم
- (۴) ابو محمد الحسن بن ابراہیم القطان
- (۵) ابو حامد احمد بن عبد اللہ التاجر
- (۶) ابو الحسن الفزاری

(دیکھئے مقدمہ نفع قوت المعتدی اور مقدمہ اللوکب الدرہ ص: ۳۱)

